

ብመጀመርያ አብዚ ክቡር መዓልቲዚ አብ ቅድሚ ደቂ ሃገሪይ ጠጠው ኢሊ ቃል ክስምዕ ዝዓደምኩምኒ ምስጋና ኣቕርብ። ኮሚቴ ሓድነት ኤርትራውያን ንፍትሒ ዕዙዝ ሃገራውን ህዝባውን ሓላፍነት ተሰኪምኩም። ካብ ኣትምስረቱ ጀሚርኩም ከይተሓለልኩም ብዝተቐለኩም፣ ነዚ ዝመስል ሰፊሕ በዓል ከተዓልዉ ምኽኣልኩም ንኹላትና ዘሓብን ኢዩሞ እንቁዋዕ ደስ በለኩም።

ክቡራትን ክቡራንን ደቂ ሃገር፣ ነዚ ክቡር ሃገራዊ በዓልዚ ክልተ ዝተሓዋወሰ ስምዒታት እናተሰምዓና ኢና ነብዕሎ ዘሎና። ቡቲ ሓደ ሸነኽ፣ ብመስዋእትን ጀግንነትን ናይ ደቃ፣ ሃገርና ኤርትራ ንመጀመርታ ጊዜ ኣብ ታሪኽ ናጻ ሃገር ዝኾነትሉን፣ ኣህጉራዊ ተፈላጥነት ዝረኸበትሉን መዓልቲ ስለ ዝኾነ ክብርን ሓጎስን ይስመዓና። ቡቲ ካልእ ሸነኽ ግን፣ ህዝብና ነዛ መዓልቲዚ ኣሓርነትን ፍትሕን ራህዋን ሰላምን ሓዛ ክትመጸእ ዝተቐለሰን፣ ዝሓለሞን፣ ዝተጸበዮን፣ ካብ ኣብራኹ ብዝወጹ ደቂ ተጠሊሙ፣ ናብ ሓዲሽ ምዕራፍ ናይ ውርደትን ጭቆናን ስለ ዝኣተወ ሓዘን ይስመዓና። ካብዚ ብምንቃል ድማ፣ አብዚ መዓልቲዚ ድርብ ሓላፍነት ከም ዘለና ንግንዘብ።

እቲ ቀዳማይ፣ ብከቢድ መስዋእቲ ዝተረጋገጸት ሃገር፣ ናጽነታን ልዑላውነታን ንዘልዓለም ተኸቢሩ ክነብር ምሕላው ኮይኑ፣ እቲ ካልኣይ ሓላፍነት ድማ፣ ንህዝብና ካብዚ ን28 ዓመታት፣ ብምልካዊ ስርዓት ኤርትራ ወዲቕዎ ዘሎ አደራዕ ምንጋፍ ኢዩ። ህዝብና ኣብ ትሕቲ ውልቀ-መላኽ ስርዓት ኢሲያስ ዘሕልፎ ዘሎ ስቓይ፣ ኣብዚ ንዓኻትኩም ምግላጽ፣ ከም ንቐባራይ መርድእ ምልክኽ መሲሉ ስለ ዝቐጸር፣ ብመግለጺ ከስልክዮኩም ኣይመርጽን ኢዩ። እንተኾነ ግን ብዛዕባ ባህርያት ኢሲያስ ኣፈወርቂ ቁሩብ ክዛረብ ኢዩ።

ህዝብና፣ ቅድሚ 28 ዓመት ካብ መግዛእታዊ ጎበግ ንዘገለገሎ ተጋዳላይ ብሓፈሻ፣ ነቲ ንገድሊ መሪሖ ዝኣተወ፣ ተጋዳላይ ኢሲያስ ኣፈወርቂ ድማ ብፍላይ፣ መዘና ብዘይብሉ ኣኸብሮት ኢዩ ተቐቢልዎም። እንተኾነ ግን፣ ህዝብና ማዕረቲ ንመራሕቱ ዘኸበሮምን ዘፍቀሮምን ክንዲ ዝኸበርን ዝፍቀርን፣ ብክንዲቲ ዘኸበሮ ልክዕ ተዋሪዱን ተናዲቐን። ብክንዲቲ ዘፍቀሮ መጠን ድማ ተጸሊኡ። ስለዚ ድማ፣ እቲ ዝምድና ኣብ መንጎ ዲክታቶር ኢሲያስን ህዝቢ ኤርትራ ኣብዚ ዝምስረት ስለዝኾነ፣ ሓልዮት ህዝቢ ዘንጸባርቕ ስራሕ ኣብ ኤርትራ፣ ብዲክታቶር ኢሲያስ ክስራሕ ትጽቢት ዝግበረሉ ኣይኮነን። ብንዕቀትን ትምክሕትን ጽልእን ዝተላዕጠጠ ኣመራርሓ ውልቀ ምልካዊ ስርዓት፣ ብዝኾነ ይኹን መልክዑ ንጠቕሚ ህዝቢ ክውዕል ከም ዘይከኣለ ኣብ ና 28 ዓመታት ተሞኩሮና ክንምስክሮ ዝኸኣልና ኢዩ።

ህዝቢ ኤርትራ፣ ከም ኢዱን ዘሕልፎ ታሪኹን ካብ ኩሉ ሓዘኑን መከራኡን ዘጽናንዕዎን ዝድብስዎን ዘኸብርዎን ዘገልግልዎን መራሕቲ ኢዩ ክፈጥረሉ ዝግብእ ዝነበረ። ግን ኣይተዓደለን፣ እቲ ዝገርም ድማ፣ ኢሲያስ ኣብ ህዝቢ ዘለዎ ንዕቀት ጥራይ ኣይኮነን እቲ ወሰን ዘይብሉ፣ ኣብ ልዕሊ መሳርሕቱን ትካላት መንግስቱን ዘለዎ ንዕቀት ውን ደረት ዘይብሉ ምኽዋኑ ኢዩ። ኣብ ግዝኣት ኢሲያስ፣ እቲ ከም ገዛኢ ሰልፊ ዝፍለጥ ኣብ ኤርትራ፣ ህግድፍ ኣበይ ከምዘሎ ኣይፍለጥን ኢዩ። እቲ ባይቶ ኤርትራ፣ ፓርላማ ዝበሃል ንልዕሊ 10 ዓመታት ስሙ ውን ተሰሚዑ ዘይፍለጥ ኢዩ። እዚ ኩሉ ምስቲ ኣብ ልዕሊ ህዝቢ ዘለዎ ንዕቀት፣ ክቱር ንዕቀት ኣብ ልዕሊ መሳርሕቱን ትካላት መንግስትን ዘመስክር ኢዩ።

ብንዕቀትን ትምክሕትን ጽልእን ዝተጸዕነ ፖለቲካዊ ኣመራርሓ ውልቀ-መላኽ ኢሲያስ ኣፈወርቂ፣ ኣብ ሃገርና ኣብጺሕዎ ዘሎ ፖለቲካውን ቁጠባውን ማሕበራውን ዕንወት ብሓጸር ጊዜ ናብ ንቡር ቦትኡ ክምለስ ዝኸኣል ኣይኮነን። ብኹሉ መዳያት ሂወት ዝተጎድኦ ህዝብና እዚ ከይኣኸሎ ድማ፣ ብሰፍ ዘይብል ዋጋ መስዋእቲ ዝተረጋገጸት ሃገር፣ ልዑላውነታ ንሓደጋ ክሳጥሕ ክትርኢ ከሎኻ፣ ንበዓል ነጎዳስ ሓዊ ደብሶ ዘብል ኢዩ።

ክቡራትን ክቡራንን ደቂ ሃገር፣ ሎሚ ኩነታት ሃገርና ክትጽመሞን ትም ኢልካ ክትርእዮን ኣብ ዘይትኸእለሉ ናይ ውድቀት ጥርዚ ኢዩ በጺሖ ዘሎ። ነዚ ኣብ ሃገርና ኣንጻላልዩ ዘሎ ሓደጋ ስለዝተገንዘበ ኢዩ ድማ፣ ኣብ መላእ ዓለም ዝነበር ህዝቢ ኤርትራ፣ ከም ቆፍኡ ዝተተንከፈ ንህቢ ኣንጻር ዲክታቶርያዊ ስርዓት ብክድሪ ተንሲኡ ዝርከብ።

ካብ ብጊሓቱ ንመንነት ውልቀ-መላኽ ኢሲያስ ፈሊጦም ክቃሉሉ ብዝጸንሑን፣ ነቲ ስርዓት እናጸልጸዎ ግን ኣብ ናይ ሱቕታ ሃለባት ጸኒሖም፣ ደገም ይኣክል ሱቕታ ኢሎም ብዝተበገሱን፣ ዲክታቶር ኢሲያስ ንዝገብሮ ዝነበረ መብጻዓታት ጠሊሙ፣ ንልዑላውነት ሃገር ኣብ ሓደጋ ብምእታወ፣ ተቐጠዎም፣ ይኣክል ኣይነገልግለካን፣ ኣይንድግፈካን

ብዝበሉን ደምበ ፍትሒ ሰፊሑን አዕለቕሊቅን አሎ። ኩሉ ተቃላሳይ ፍትሒ ነንዝመጸሉ ጉዕዞን ዝጸንሖ ሃለዋትን ደጊም ይኣክል ብምባል፡ ሓዲሽ ጉዕዞ ቃልሲ ክክተል ኣብ ነብሱ ቃል ብምእታው ተበጊሱ ይርከብ አሎ። ሎሚ፡ ነዚ ብውልቀ መላኽ ስርዓት ተገፊፉ ዘሎ ሃገራውን ሰብኣውን ክብርና ንምምላስ፡ ተዓጢቕና ኣብ እንቕጽለሉ ዘሎና እዋን፡ ኣብ ዝሓለፈ ጊዜ ንኣድማዕነትና ማሕለኻታት ኮይኖምና ንዝነበሩ ጉዳያት ወጊድና ብንጽር ዝኾነ ራእይ ክንጎግዝ ክንክእል አሎና።

ቀዳማይ፡ ንሕና ከም ደለይቲ ፍትሒ፡ እቲ ከነረጋግጸ እንደሊ ዕላማ ብንጽር ከነቐምጥ አሎና።

ካልኣይ፡ ኣብ ምዕዋት ዕላማና መንዮም ፈተውትና? መንከዮም ጸላእትና? ብንጽር ክንፈልጥ አሎና።

ሳልሳይ ድማ፡ ንዕላማና ብከመይ ኣገባብ ነረጋግጸ ሓባሪ ስእሊ ክህልወና የድሊ።

ናይ ደለይቲ ፍትሒ ክኸውን ዘለዎ መሰረታዊ ዕላማ፡

ህዝቢ ወሳኒ ዝኾነሉ፡ ግዝአተ-ሕጊ ዝነገሰሉ፡ ሰላምን ፍትሕን ደሞክራሲን ራህዋን ዝሰፈና ሃገር ምርግጋጽ ኢዩ። እቲ ቀንዲ ጸላኢ ናይዞም ዘቐመጥናዮም ዕላማታት፡ ወልቀ-መላኽ ስርዓት ኢሲያስ ስለ ዝኾነ፡ ንሱ ከየልገሰ ክረጋገጹ ስለ ዘይክእሉ ካብ ስልጣኑ ክልግስ ከም ዘለዎ ምግባር ኢዩ። ውሑዳት መጋበርያታቱን ላዕለዎት ኣዘዘቲ ሰራዊትን ጸጥታን ሃገራዊ ድሕነትን ውን ንስርዓቱ ካብ ጠጠው ዘበልዎ መሓውራት ስለዝኾኑ ጸላእቲ ህዝቢ ኢዮም። እቶም ካልኣት ሰብ-ስልጣናት መንግስቲ ኣብ ናቱ መስርዕ እተእትዎም ስለዘይኮኑ ናብ ደምበ ፍትሒ ክጽንበሩ ጸዋዒትን ምሕጽንታን ክግበረሎም ዘለዎም ኢዮም።

ከም በዓል ብርሃነ ኣብርሀ ዝኣመሰሉ ተባዓት ላዕለዎት ሰብ-ስልጣን መንግስቲ ዝነበሩ ኢዮም። ኣብ ጊዜኦም፡ ኣብዚ ኣለዉ ከይተባህሉ፡ ቦሎኽ ኢሎም ብምውጻእ፡ ብክእመን ዘይክእል ቆራጽነት ንዲክታቶር ኢሲያስ ዝመከቱን ዘቃልዑን። ከምዚኦም ዝኣመሰሉ ተባዓት ኣብ ጊዜኦም ክቐልቀሉ ከምዝክእሉ ምግማት የድሊ።

ስለዚ፡ እቲ ኣብ ለውጢ ጠቕሚ ዘለዎ ኣካል ሕብረተ-ሰብና፡ ኣብ ሰራዊት ዘሎ ይኹን ኣብ መንግስቲ፡ ውዒሉ ሓዲሩ ቦትኡ ምልላዩ ስለዘይተርፍ፡ ኣብ ናይ ጸላኢ ወገን ኣቐሚጥካ ኣንጻሩ ምቅላስ ናይ ቃልሲ ጌጋ ስለ ዝኸውን ምግንዛብ የድሊ። ኩሉ ደምበ ፍትሒ፡ ክክተሎ ዘለዎ ኣገባብ ቃልሲ፡ ብወሳኒ መልክዑን ትሕዝትኡን ሰላማውን ዲሞክራሲያውን ክኸውን ይምረጽ። እዚ ኣገባብዚ፡ ኣብ ሃገርና ከቢድ ዕንወት ብዘየኸትል ብዝወሓደ ክሳራ፡ ንመላእ ህዝቢ ኣብ ቃልሲ ጸሚድካ እትኸዶ ስለዝኾነን ውሕስነት ዘላቂ ሰላም ስለዘረጋግጽን ኢዩ። ዲክታቶርያዊ ስርዓት፡ ንዝሰርሓሉ ዘሎ፡ መሳርሒታት ጭቆና ንምልማስን ንምስዓርን፡ ኩሉ ደላይ ፍትሒ ኣብ ፖለቲካውን ቁጠባውን ማሕበራውን ዲፕሎማሲያውን ዜናውን ሜዳታት፡ ነጢፉ ክሰርሕ የድሊዮ።

ደምበ ፍትሒ ከመይ ይውደብ? ዕላማታቱን ኣገባብ ቃልሲን ድሕሪ ምንጻር፡ ኣብ ትሕቲዚ ዘነጻሮ ራእይ፡ ኩለንትንኡ ወዲቡ ምስ ዝኸይድ ጥራይ ኢዩ ክዕወት ዝክእል። ኣብ ኣወዳድባ ደለይቲ ፍትሒ፡ ክበርሀ ዝግብኦምን ሓባራዊ ምርድዳእ ክበጽሑምን ዘለዎም ዝተወሳሰቡ ጉዳያት ክህልዉ ይክእሉ ኢዮም። ግን፡ ነዚኦም ዝሓሸ መፍትሒ ንክረኽቡ መጽናዕታት ክካየዱም እናገበርካ፡ በቢቦታኡ ንተጀሚሩ ዘሎ ምትእኽኻባት ተጠናኽሩ ክሰርሕ ምግባር ጊዜ ዘይትጽበየሉ ጉዳይ ኢዩ።

እቲ ርዳእ ክኸውን ዘለዎ፡ መሰረታዊ ለውጢ ኣብ ሃገርና፡ ብቃልሲ ኣብ ውሽጥን ግዳምን ዝነብር መላእ ህዝቢ ኤርትራ ኢዩ ዝመጽእ። ደረጃ ግደን ኣስተዋጽኦን ናይ ኣብ ውሽጥን ግዳምን ዝነብር ህዝብና ድማ፡ ቦቲ ዝነበረሉ ጠቕላላ ኩነታት ኢዩ ዝውሰን። ኣብ ውሽጢ ዝነብር ህዝብና፡ ንሰራዊት ሓዊስካ፡ ብዝሉን ዘሕልፎ ዘሎ ምረትን ኣብ ጸብጻብ ኣእቲኻ፡ ኣብ ቃልሲ ለውጢ ወሳኒ ተራ ኣለዎ ምባል ምክኑይ ኢዩ። እንተኾነ ግን፡ ኣብ ኤርትራ ዘሎ ሓይሊ ጸጥታን፡ ኣረመኔነትን ናይ ጭካኔ ባህሪያትን ውልቀ-መላኽ ስርዓት ርኢኻ፡ ኣብ ወጻኢ ዝርከቡ ደለይቲ ፍትሒ ኣብ ለውጢ ዝህልዎም ሓላፍነትን ተራን፡ ዓቢ ክኸውን ከምዝክእል ምግንዛብ የድሊ።

ስለዚ ድማ፡ ኣብ ውሽጢ ዘሎ ህዝብና፡ ለውጢ ኣብ ደገ ብዘለዉ ደቅና ኢዩ ዝመጽእ ኢሉ ከይተጸበዩ፡ ኣብ ደገ ዘሎና ውን ለውጢ ኣብ ውሽጢ ብዝሰራሕ ኢዩ ዝመጽእ ኢልና ከይተጸበና፡ ለውጢ ብቃልሲ መላእ ህዝቢ ኤርትራ ጥራይ ከምዝመጽእ ፈሊጥና ብኹሉ ዓቕምና ምቅላስ ኢዩ እቲ መፍትሒ። እቲ ኣድማዒ ናይ ቃልሲ ኣገባብ፡ ኩሉ ኣብ ዘዘለዎ ቦታ ኣድማዒ ስራሕ ምፍጻም ኢዩ። ከምቲ ህዝቢ ኤርትራ ኣብ ውሽጥን ግዳምን ዝነብር ዘሎ፡ መሓውራት ጭቆና ዲክታቶርያዊ ስርዓት ኢሲያስ ውን ኣብ ውሽጥን ወጻእን ኢዮን ተዘርጊሖን ዘለዎ። በዚ ምክኒያትዚ ንስርዓት ኢሲያስ

ንምውዳቕ ዝቃለስ፡ ኣብ ዲያስፖራ ዝነበር ደላይ ፍትሒ፡ ቅድም ቀዳድም ኣብ ዘለዎ ሃገር ንመሓውራት ጸላኢ ከልምስ ኣለዎ።

ደላይ ፍትሒ ካብቲ ኣብ ቃልሱ ከተኩረሉ ዘለዎ ድማ፡ ዲክታቶርያዊ ስርዓት፡ ብኣምባሲታቱ ኣቢሉ ምስ ህዝቢ ንዝገብሮ ርኽኽባት ከም ዝብተኽ ክገብር ይቃለስ። ኣምባሲታት ንህዝቢ ጸዊዖም ዘዩሎም ዕኢኹም ዘዩብኹም ኣለዎም፡ ስርዓት ኢሲያስ ካብ ዲያስፖራ ዝረኽቦ ንመጨቓኒ ህዝቢ ዝጥቀመሉ ናይ ገንዘብ ምንጭታት ከም ዝደርቑ ምግባር ነቶም ብስርዓት ኢሲያስ ተላኢኹም ናይ ስለያ መርበባት ብምስራቕ ንደለይቲ ፍትሒ ዝጸናጸኑን ዝሰልፉን ተለልዮም ዝእደብሉ ኣገባባት ምፍጣር።

ህዝቢ ናብ ደምበ ፍትሒ ክዓስል ዘይሕለል ጸዕሪ ምግባር፡ ሰላማዊ ሰልፍታት እናገበረ፡ መዘክራት እናጸሓፈ፡ጉዳይ ኢርትራ ኣህጉራዊ ተፈላጥነትን ተደናጋጽነትን ከም ዝረክብ ምግባር። ምልካዊ ስርዓት ኣስመራ ፈጹም ንክስዓር፡ ኣብ ኩሉ መሓውራቱ ተዘርጊሕዎ ዘሎ ቦታታት ክሰዓር ምስ ዝኸኸል ስለዝኾነ፡ ኣብ ኩሉ ኩርንዓት ዓለም ብናይ ይኣክል ጭርሖ ዝተኣኸኸብ ዘሎ ደላይ ፍትሒ ነዚ ከረጋግጽ ኣለዎ። ኣብ ኩሉ ኩርናዓት ዓለም፡ ኣብ በዓትኡ ዝረጋገጽ ዓወታት ኢዩ ተደማሚሩ ሙሉእ ዓወት ህዝቢ ኤርትራ ክኸውን ዝኸእል።

በቢከተማኡ ተኣኪብካ፡ ሓያል ንኩሉ ደላይ ፍትሒ ዝጠርነፈ ውደባ ፈጠርካ ኣብ ከባቢኻ ንዘሎ ሚዛን ሓይሊ ናብ ጠቕሚ ደላይ ፍትሒ ምቕያር፡ እቲ ዝሰለጠን ዝቐለለን መንገዲ ኢዩ። እዚ ብቕዓታትዚ ዝወነነ ከባቢታት፡ ስርርዑ ካብ ደረጃ ከተማ ናብ ደረጃ ሃገር፡ ከምኡ እናበለ ውን ብክንዲቲ እናሳለጠ ዝመጸ ስራሕ ናብ ደረጃታት ኣህጉርን ዓለምን ከደይቦ ይኸእል። ኣብ ከከባቢኡ ዝኸይድ ኣድማዒ ስራሓት ንደምበ ፍትሒ ኣብ ሓድሕዱ ከላልዮን ከተኣማምኖን ስለዝኸእል፡ በዚ መስርሕ ኣቢሉ ዝመጽእ መፍትሒ ሃገራዊ ጉዳያት ዝያዳ ተቐባልነት ክህልዎ ይኸእል።

ካብ ኩሉ ኤርትራዊ ዝመጽእ ናይ ለውጢ ድምጺ መታን ተዋህሊሉ ከድምዕ፡ ደለይቲ ፍትሒ ካብ ክጭብጥዎ ዝግባእ እምነት ዲሞክራሲያውን ሰብኣውን መሰላት ነቐሎም በቢዝመስሎም ንዝተኣኸኸቡ ወይ ዝውደቡ ኤርትራውያን፡ ክሳብ ዕላማታቶም ንረብሓ ህዝቢ ዝኾነ ክጽግዎምን ብተጻይ ዓይኒ ክርእይዎምን ኣይግባእን። የግዳስ ከም ወገኖም ኣብቲ ቃልሲ ክቆጽርዎምን ተመላሊኦም ዝሰርሕሉ መንገዲ ከናድዩን ይህልዎም። ዝኾነ ውድብ ወይ ምትእኽካብ ክሳብ ንረብሓ ህዝብና ኢሉ ዝሓሰበ፡ ሃይማኖት ብሃይማኖት፡ ብሔር ብብሔር፡ ኣውራጃ ብኣውራጃ፡ ቁዋንቃ ብቁዋንቃ፡ ቦታ ብቦታ ዘናቐት ዘይኮነ ህላወኡ ክጽወር ይግብእ። ኣብ ሃገርና ቅዋማዊ መንግስቲ ምስ ተተኸለ ጥራይ ኢዩ ናይ ኣወዳድባ ሕቶ ክምለስ ዝኸእል።

ኣብ መጠቓለሊ ዘረባይ ንመንእሰያት ክብሎ ዝደለ፡ ናይ 28 ዓመታት ኣመራርሓ ወልቀ-መላኽ ኢሲያስ ኣፈወርቂ ኣብ ሃገርና፡ ኣብ ኩሉ መዳያት ሂወት ህዝብና ኣውራድዎ ዘሎ ከቢድ ዕንወት እዚ ኢልካ ዝቐጸር ኣይኮነን። እዚ ዕንወትዚ ንቀጻሊ ወለዶታት ውን ኣሰር ዝገደፈ ኢዩ። ወልቀ-መላኽ ስርዓት ኢሲያስ ስልጣኑ ንክሕሉ፡ ሰብኣዊ ዓቕሚ ከይሰስን፡ መንእሰይ ከይመሃር ከይህነጽ ካብ ክሰርሓሉ ዝጸንሐ ሚላታት ኢዩ።

ሃገር ብዝተማህረ ሰብኣዊ ዓቕሚ ዝህነጽ ስለ ዝኾነ ድማ፡ መንእሰያት ነዚ ከም ሓደ ባእታ ናይ ቃልሲ ወሲዶም፡ ኣብ ዝነበርዎ ሃገራት ዝረኽቡዎ ዕድል ተጠቐሞም ክመሃሩን ነብሶም ክምልምሉን ይግብእም። ከምኡ ውን ህንጻት ዲሞክራሲ ኣብ ኤርትራ ንምምዕባል ዝነጥፉ ኤርትራውያን ማሕበራትን ትካላትን ምሁራት ውልቀ-ሰባትን፡ ኣብዚ መዳይዚ ንመንእሰያት ሃገርም ክሕግዙ ዓቢ ኣበርክቶ ኣብ ቃልሲ ለውጢ ከም ዝኾነ ከዘኸኸሮም እፈቱ።

ክብርን መጎስን ንስውኣትና

ዓወት ንህዝቢ ኤርትራ

የቐንደላይ

ኣሰፋው በርሀ

30-05-2019